

(గతవారం తరువాయి)

అప్పటికి, ఎమర్జెన్సీ వచ్చి వెళ్లింది. రాజకీయాల్లో కొత్త శక్తులూ, కొత్త సిద్ధాంతాలు వచ్చాయి. పట్టుంలో- కొత్త వ్యాపార సంస్థలు వెలిసాయి. మందుల భీముడు మున్సిపల్ చైర్మనూ, గేదెల గంగరాజు కొన్నిలూ, భీమసేనారావు ఎమ్మెల్యేగా... యెదిగేరు. చుట్టుపక్కల ఊళ్లని ముంచేసుకొని- విశాఖపట్నం నలువేపులా, విస్తరించుతోంది.

జాలారి భాగోతం నేర్చుకొచ్చిన భాస్కర్, విశాఖలో మళ్ళీ, మమ్మల్ని జతజేసి- వంగవండు రాసిన 'భూమి భాగోతం' నేర్చి, ప్రదర్శనలు యిప్పించేడు. కొన్ని ప్రదర్శనలు వేసాం. ఏదో బాగులేదువోయ్, యిందులో అనేవాడు. అలా, అంటూ, ఆలోచిస్తూ- రాజకీయాలు చెప్పడానికి 'భాగోతం' వేస్తున్నట్టు లేదా?- అన్నాడు!

పోలీసులు గూడా- రాజకీయాలు చెప్పన్నారని, మా మీద కేసు పెట్టి, ఆరెస్ట్ చేశారు. సెంట్రల్ జైలులో- నెల రోజులున్నాం. ఆ కేసు కోర్టులో కొట్టివేసేసరికి, సంవత్సరం పట్టింది. మిత్రులందరం- యిబ్బందుల్లో పడ్డాం.

"మళ్ళీ బోయినం ముఖ్యమా, విశ్వాసాలు ముఖ్యమా- అన్నకాద కొచ్చామోయ్" అని, నవ్వేడతను.

అదిగో, ఆ తర్వాత మళ్ళీ మిత్రులం కొన్నాళ్లు దూరమైనాం. పెళ్లిళ్లూ, పేరంటాలూ, బతుకుపోరులో... ఎవరికి వారమైనాం...

దినపత్రిక వొచ్చినట్టుంది. మా ఆవిడ తెచ్చిస్తే, నరశింగరావు పత్రిక విప్పుతూ-

"...యీ ఉదయం చనిపోతే, పేపర్ల యెలాగోచ్చేస్తాడీ...? రాదు, రాదు..." అంటూనే, పేజీలు తిప్పసాగేడు.

నాకు 'అతను' విశాఖపట్నం నుంచి, హైద్రాబాద్ కి మకాం మార్చి వెళ్లబోయే ముందరి రోజు గుర్తుకొస్తోంది...

పచ్చళ్ల వ్యాపారం మానేసేక, కొన్నాళ్లు యెవరో కొత్తగా యేదో కంపెనీ పెడితే- మేనేజర్ గా చేరేడు. ఆ కంపెనీని-

కొద్దిన్నాళ్లలోనే యెదిగించేడు. కంపెనీకి- యిక 'అతని' ఆవనరం లేదనిపించింది! మేనేజర్ గా వున్న రోజుల్లో-

అప్పు జేసి- చెల్లి పెళ్లి జేసాడు. అప్పు సగమైనా తీరలేదు, ఉద్యోగం పోయింది. మూడు వాయిదాలు

చెల్లించకపోయేసరికి- అప్పు యిచ్చినవాళ్లు కోర్టులో కేసు వేసారు. ఆరెస్టూ... జైలూ...! ఎవరో బంధువు

జామీనుతో విడుదల...!

"... రేపో, ఎల్లండో, నేను హైదరాబాద్ పిష్టె ఆయి పోతానరా..." అన్నాడు.

"వెళ్ళి... అక్కడ మాత్రం యేం చేస్తావోయ్...?"

దుఃఖం మా గొంతుల్నిండా. అప్పటికి, మేము నాటకాలు వెయ్యటం లేదు. గానీ, అతను మాత్రం నాటకాలు రాయటమారంభించేడు. కొన్ని నాటకాలు పరిషత్తుల్లో బహుమతుల్ని పొంది, కొన్ని నాటక సంస్థలకు ప్రతిష్ఠ దెచ్చాయి. ఆ సంస్థలవారు- కిరాయి రచయితగా- వుండగల్రా అనన్నారట! "చూడండివోయ్, కిరాయి రోడీలాగా... కిరాయి రచయితట..." అని నవ్వేడు.

"... హైదరాబాద్ లో యేం జేస్తావు? యెలా బతుకుతావు?" మళ్ళీ మా దుఃఖపు గొంతులు ప్రశ్నించాయి.

చేతులు చూపేడు. నన్నుగా, పొడవైన రెండు హస్తాలు...! ఇవి చాలు. వీటికితోడు, యీ రెండూ... అంటూ కాళ్లు రెండింటినీ చూపి- ఇవి ఆడినన్నాళ్లూ, బతుకు ఆడేస్తాది, భయం లేదని చెప్పా-

"...కష్టాలకు ఓర్పుకోలేనివాడు, సుఖవడే రోజులొచ్చేసరికి బతకడు..." అనన్నాడు.

"...ఛ...! కష్టాలు దాటిసేడు. ఒడ్డెక్కిసేడు. పిల్లలు చేయందుకొచ్చేరు. తమ్ముడూ, చెల్లెల్లు బాగున్నారు. మానవుడికికీ వర్షేదనుకుంటే- యిదేటివోయ్? ఛ...! దెస్టోయ్, డైరెక్టోయ్- కేన్సరేటివోయ్? మానవుడ్ని తినేసిందివోయ్..." దాదాపు, మృత్యుదేవత ముఖమిద్దా ఉమ్మెయ్యాలన్నట్లు, మొహంబెట్టి, కంఠసించుకున్నాడు నరశింగరావు.

ఫోన్ మోగింది. అతని తమ్ముడి నుండి కాల్-

"...అంత్యక్రియలు యిక్కడ కాదండీ. అక్కడ, ఊర్లోనేనండీ. వుట్టిన మట్టిలో కలిసిపోవాల యేనాటికైనా అనీవోడు, కదండీ అన్నయ్య? మరో గంటా, గంటన్నరకి బయల్దేరామండీ... మీరు నేరుగా ఊరొచ్చియండి. మీ మిత్రులకందరికీ వీలయితే చెప్పేయండి..." నాకు తెల్లండీ, మీరు ముందుగాల వొచ్చి, ముందుండీ, కార్యం జరిపించాలండీ, బాబ్బాయి..." గొంతులో దుఃఖపు నీళ్లు నిండిపోయేయేమో- మరి మాట్లాడలేకపోయేడు.

జెను... నీకే కాదు, నాకూ తెల్లు. మనందరి ముందరా నిల్చుండి, 'అతను' గదా నడిపేడు.


"... హైదరాబాద్ నుండి తీసుకొచ్చినపుడు, అతని తమ్ముడు ఫోన్ జేసి చెప్పేడు. ప్లీ...! రేపెళ్లం,

ఎళ్లండెళ్లం... అనుకునే గడిపీసేను. తీరిక దొరికింది కాదు. ఛ. ఏం బతుకులోయ్? ఇదిగో, యిప్పుడు. అతని శవాన్ని చూడాల! నీను రానువోయ్. అతన్ని శవంగా చూడేనోయ్? నీనాను, నువ్వెళ్లవోయ్..." ముక్కు చీదుకున్నాడు నరశింగరావు.

ఆస్పత్రిలో వున్నపుడు, నేను గూడా వెంటనే వెళ్లలేదు. తీరిక దొరికి వెళ్లెసరికి- మత్తు యింజక్షనిచ్చారట, నిద్రలో వున్నాడు. చికిత్స శల్యమైపోయేడు, రోగపు మూటలా కన్పించేడు, కప్పుకున్న దుప్పటిలా! గ్రామంలో, గడిపిన కాలం, చదువులూ, ఆటపాటలూ, నాటకాలాడటాలూ, యువజన సంగం నడవటం- గ్రామ పెత్తందార్లతో ఘర్షణ- బతుకుతెరువు కొరకు, విశాఖ చేరడం, భూమి భాగోతం, పోలీసు కేసూ, జైలూ, మళ్ళీ బతుకుతెరువు వెదుకులాట- వొక జీవితకాలపు; నా నీడ నాకు కన్పించింది!

"...అలాగంటే యెలాగోయ్? మిత్రులం మనమే తట్టుకోలేకపోతే- అతని పిల్లలూ, భార్య, కుటుంబం, యెలా తట్టుకుంటారు? మనమే ధైర్యం చెప్పాల. ఆ. పద, పదా. మన ఊరిలోనే అంత్యక్రియలని, అతని తమ్ముడి ఫోను. పద, గోవిందరావుకీ, సత్తిరాజుకీ చెప్పొద్దాం..." అని, లేవదీసేను, నరశింగరావుని.

ఉదయపు ఎండ యింకా యెక్కలేదు, ఆకాశం సంతాపసూచకంగా, మబ్బులు నింపుకునిల్చుంది. రోడ్ల మీద పాలవేస్తూ, కాన్వెంటు



బస్సులూ, కంపెనీల జీవులూ, కంకరా, మట్టి, యిసుకా లోడ్లతో లారీలూ- నిద్ర యెరుగని జీవాల్లా, రాత్రి నుంచి బ్రతు బ్రతున తిరుగుతున్నాయి.

గోవిందరావు- కింగ్ లూ, జార్జ్ లూ యీ దేశాన్ని పాలించారని గుర్తు జేసే- కింగ్ జార్జి హాస్పిటల్ లో 'పేథలాజిస్ట్'.

మేము వెళ్లేసరికి, స్కూటర్ తీస్తూ కనిపించేడు.

"అక్కడికేనా...?" అనడిగేం.

"...యెక్కడికీ...?"


"...తెలీదా...?"

"..అఁ అఁ! తెల్పింతెల్పింది. ప్లీ, ప్లీ..." స్కూటర్ స్టేండు వేసి, నిట్టూర్చేడు.

"...గురుడు, మోతాదు మించిపోయావోడు. అదే, హెల్త్ ని దెబ్బగొట్టింది. మోతాదుగా వాడితే, మత్తు పదార్థం గూడా, ఔషధమే..." పేథాలజిస్ట్ గా హితవు చెప్పేడు.

హితవే! వినడానికి అతనేడీ? ఈ హితవు, యీ పేథాలజిస్టు గోవిందరావు, యిలాగే మోతాదు దాటకుండా గ్లాసు బోర్లించి, భాస్కర్ కి చెప్పేవాడు.

"...ఔషధం కోసమే అయితే యిదెందుకోయ్, నీ లేబరేటరీకే



వొచ్చివోడ్చి..." అనేవాడు భాస్కర్...!

"ఒక గంటా, గంటన్నరల బయల్దేర్తాంట. మనూర్లోనే అంత్యక్రియలు. ఫ్రెండ్స్ నందరం..." నర్సింగరావు మాట పూర్తి కానేలేదు, గోవింద్ వోసారి నెత్తి గోక్కున్నాడు. చొక్కా జాడించుకుని యింట్లోకి వొకసారి, స్కూటర్ని వోసారి చూసి-

"...యివన్నొదిలి రాలేనన్నాడు..."

మాకు ఆశ్చర్యమేసింది. అంత్యక్రియలకి వెళ్ళామన్నాంగానీ భవబంధాలు తెంపుకొని 'అతని'తో వెళిపోదాం, రమ్మని పిలవలేదే! ఆశ్చర్యంగా చూసే మమ్మల్ని-

"...యేం బతుకిది? యేం బతుక"నడిగేడు.

మేము నెత్తులు గోక్కున్నాం.

"...గడియ తీరని బతుకు! పీల్చిన ఊపిరి, వొదల్డానికి తీరదు. ఊపిరి బిగబట్టి, బతుకుతున్నాను. ఇదిగో, తెల్లారిందా, బయల్దేరానా? పది గంటలకి, కేజీహాచ్ డ్యూటీకి యెళ్లిలోపు- యివతల ఆ కార్పొరేట్ ఆస్పత్రికెళ్లాల, అక్కడ కేసులుంటాయి, ఆటికి మత్తు యివ్వాల. అక్కడ్నిండి ఆ తర్వాత, మా ఓన్ లేబరేటరుండా? అక్కడ కెళ్లాల, అక్కడ రిపోర్టులుంటాయి, ఆటికి సంతకాలెట్టి పైళ్లు రడీ జెయ్యాల. అప్పుడికి, పది గంటల మీద, మూడు ముక్కలా ఆడ్తాయి.

పరిగెట్టించాల బండిని, కెజీఎచ్ కి! ఊపిరి బిగబెట్టి చస్తన్నాననుకోండి. ఇలాగ, చస్తేగాని- యిల్లా, పిల్లా జెల్లాతో బతుకురథం సాగడానికి, యింధనం చాల్చు..." అనన్నాడు.

సరే, మేమెళ్ళామని చెప్పి, కదిలేలోపు- గోవింద్రావు స్కూటర్- చస్తన్నట్టే- శబ్దం చేస్తూ కదిలింది.

సంపాదనామత్తు గూడా, మోతాదు మించగూడదోయ్- అనేవాడు! భాస్కర్!

"సెలీకి చేసుంటే- కవరేజి యేరియాలో లేదో, స్పందించుట లేదో- అంటోంది. చెప్పలేదేమిట్రా, అనగల్చు- పదా, సత్తిరాజుకి చెప్పొద్దా"మన్నాను.

సత్తిరాజు సిరిపురం జంక్షన్ దగ్గరుంటున్నాడు. రోడ్డుకిరువైపులా పెద్ద పెద్ద భవంతులూ, షాపింగ్ కాంప్లెక్సులూ, కార్పొరేట్ ఆఫీసులూ, ఆసుపత్రులూ, ఆపార్ట్ మెంట్లూ- చూడ్డానికి కళ్లు పట్టడం లేదు. ఇవన్నీ యెప్పుడు లేచేయి? ఎంతలోన... యెంత మార్పు...?

త్రినాథ మేళాలోని బ్రాహ్మడికి వ్రతం పూర్తయేసరికి- పూరిపాక, భవంతి అయిపోయింది. దొంగలు తోలుకుపోయిన ఆవు, తిరిగొచ్చేస్తది, దొడ్డిలోకి! తప్పిపోయిన కొడుకు- దొరికిపోతాడు. అన్నీ క్షణాల్లో... జరిగిపోతాయి.

అలాగ- యెన్ని మేళాలూ, వ్రతాలూ జేసేరో- యీ భవంతుల బ్రాహ్మలు...?

"వీళ్లు- కులానికి బ్రాహ్మలు కారు, ధనానికి బ్రాహ్మలు! అసలు, వీళ్లు యీ ప్రాంతంవారే కారు. క్రిష్ణా, గోదారి జిల్లాల కమ్మలూ, యితర ప్రాంతాల రెడ్లూ, రాజులూ..." అనేవాడు భాస్కర్!

"...విశాఖపట్నం, బాగా యెదిగిపోయిందోయ్..." బండి నడుపుతూ నర్సింగరావు.

"ఆ ముక్క భాస్కర్ యెప్పుడో చెప్పేడుగదా? మన భీమసేనరావు లూ, మందుల భీముళ్లు- యిక సాల్చు. ఆళ్లకి మించినోకు పవర్ లో కొస్తారు! వంటసారాని- బ్రేండ్ డామినేట్ జేసినట్ట- అనన్నాడు! అలాగే అయ్యింది..." అని పరిణామాల యెరుకలో భాస్కర్ ఎంతకరెక్కో చెప్పేను.

"చుట్టుపక్కల ఊళ్లని ముంచీసి, విశాఖ పట్నంని సాగదీసేస్తన్నా రోయ్... యెటు జూడూ, పట్నమే! ఇంత పట్నమూ- మనది గాదు? ఎక్కడోళ్లదో- యీ సంపదా, సౌఖ్యంవూ! మన భూభాగమిద్ద, యెవడో జెండా యెగరెయ్యడమేటివోయ్? అపర్దిష్ట...! సీ" అంటూ బండి ఆపేడు నర్సింగరావు.

సత్తిరాజు ఇల్లోచ్చింది. బండి దిగి వెళ్లి కాలింగ్ బెల్ నొక్కేను.

తలుపు తెరుచుకొని, వొక పదహారేళ్ల పిల్ల తల- యెవుకు కావాలండీ- అనడిగింది. సత్తిరాజు...న బోతుంటే; కేంపెళ్ళారు. వొచ్చిస్తరు. గోదారికి దిగతారన్నెప్పి, లోపలికి దూరిపోయింది తల.

ఏమీ పాలుపోలేదు. కాసేపలాగే నిల్చున్నాం.

మళ్లీ తలుపు తెరుచుకుంది. తలుపుకంటే వేగంగా, పందొమ్మిదీ, ఇరవై యేళ్ల అబ్బాయి, కాలేజీ బ్యాగు భుజాల్లో, కాన్వాస్ షూస్ తో, బై మమ్మీ బైయ్యంటూ, మా ప్రక్క నుంచి దూసుకెళ్లేడు. ఆవరణలోని, వల్సర్ మోటార్ సైకిలెక్కి స్టార్ట్ చేసి, ఆ యింటి గోడవైపు చూసినట్టే, మమ్మల్ని చూసి, దూసుకుపోయేడు.

"...యెళ్లలేదండీ...?" తలుపు మూతబడబోతూ, యిందాకటి తల ప్రశ్నించింది.

"...వెళిపోయేడు..." వీధిలోకి చూస్తూ చెప్పేం.

"...సినబాబు కాదు, మీరూ..." తలుపు మూసుకుంది.

చిరాకేసింది. వెళిపోదామని, యిద్దరమూ వెనుదిరిగితే- పెరట్లోంచి గావోలు వొస్తొన్న, సత్తిరాజు భార్య కనిపించింది. నిండార కురులు ఆరబోసి, చేతిలో హారతి పళ్లెంతో, తులసిమొక్క దగ్గరకు వొస్తూ, మమ్మల్ని చూసింది. పలకరించి, హారతి కళ్లకద్దుకోమంది.

ఆమె భక్తెక్కువ. ఇహమ్మిద ప్రేమెక్కువ. ఎక్కువ భక్తితో భగవంతుణ్ణి ప్రార్థిస్తే ఇహలోకంలో సుఖంగా జీవించగలమన్న నమ్మకమెక్కువ. ఆ నమ్మకాన్ని, భర్తయినా, పిల్లలయినా, బంధువులయినా బలపర్చాలి తప్పా, బలహీనపర్చగూడదు.

సత్తిరాజు- పెళ్లి కాకముందు, నాస్తికుడు. పౌరహక్కుల నాయకుడు,

మంచినటుడు, మంచివకీలు. పెళ్లయ్యేక, ఇద్దరుపిల్లలు పుట్టేక- వకీలు గా మాత్రమే మిగిలేడు. పూజలో వున్నట్టుంది- పొద్దున్నే యింటికి వచ్చి, ఇలాంటి వార్తవెప్పారా? మీ నాస్తికపు బుద్ధులెటుపోతాయి- అన యినా అనగల్గు-యేం జెయ్యడమా అని మేము తర్జనభర్జన పడుతుంటే-
 "వాకిట్లో నిలబడిపోయేరు, ఇంట్లోకి రండి..." అంటూ ఆమె లోనకి నడిచింది. మేము నిలబడిన చోట నుంచి కదలకుండానే-

"...వల్లెదమ్మా. సత్తిరాజుకోసమనీ.."
 "ఇంటిలున్నోళికే దొరకడు, మీకింకేటి దొరుకుతాడు? సెలకె చెయ్యలేకపోయేరా...?"
 "చేసాం, కవరేజి ఏరియాలో..."
 "వుండుండదు. ఉండినా పలకడు. బుద్ధులెటుపోతాయి...?"
 హమ్మో...! మేం పోతామమ్మా... అన్నట్లు, వెనుదిరిగేం.
 అప్పుడడిగింది- "పాపం, మీ అందరి ఫ్రెండు భాస్కరావుగారు పొద్దుటేనట గదా...?"

"...జెనమ్మా, అంత్యక్రియలు అక్కడ మా ఊర్లో! సత్తిరాజు వస్తాడని..." అన్నాను.
 "... పొద్దుటే, యిలాగ కళ్లు తెరిసీ, నిద్రలేస్తున్నాను. ఎవరో ఫోను...! నారాయణ, నారాయణ అని భగవంతుడ్ని తల్చుకున్నాను. ఆ తరాత, అలాగే లేచి, స్నానం గీనం జేసి, పూజ జేసి, యిదిగో- తులసిమొక్కకి మొక్కి యింట్లోకొస్తాను, సూతకం కబురు గదా?" అని వివరించింది.

మంచినమ్మా- అనుకున్నాం.
 "...పోనైంది. పుణ్యాత్ముడికి పుణ్యలోకాలు దక్కుతాయి! ఈ లోకంల, మానవుడు చాలా కష్టాలు పడ్డాడట గదా...! పోనైంది, పుణ్యలోకాలు దక్కుతాయ"ని, పోనీమనీ, విచారించొద్దనీ చెప్పింది.

పుణ్యలోకాన్నీ, పుణ్యలోకం దక్కించుకున్న వాళ్లని చూసొచ్చి నట్లు చెప్పింది. ఆమె పూజా



నేను చచ్చినా, స్మశానంకెళ్లడానికి తీరుబడి లేదు. చూసేరుగదా? హైద్రాబాద్ నుండి యిప్పుడు గోదావరికి దిగేను. అర్జంటు బెయిల్ ఆర్డరు-

మహిమతోనైనా- మా వాడికి అవి దక్కాలిమరి- అనుకుంటుండగా- ఆటో ఆగింది. ఆటోలోంచి, సత్తిరాజు దిగేడు. ఏవో ఫైళ్లు, బ్రీఫ్ కేసూ పట్టుకుంటూ వచ్చి, మమ్మల్ని పలుకరిస్తూ- రండి, లోపలికి రండి బయటే నిలబడిపోయేరేం- అని ప్రశ్నిస్తూ, భార్యవేపు చూసేడు. విషయం చెప్పేం.

హన్నన్నా...! జర్నీలున్నాను గదా, తెలిలేదని విచారించేడు. చేతిలోని ఫైళ్లు, బ్రీఫ్ కేసూ బరువనించాయో; తల పట్టుకు విచారించాలని అస్పించిందో- బరువుల్ని చూస్తూ, భార్యని చూసేడు! ఆమె చేతిలో హారతిపళ్లెం కన్పించింది.

చేతిలో బరువుల్ని అలాగే, ఆ గడపలో వడేసి, తల పట్టుకు విచారించి- అలాంటి మనిషి మనకి ఫ్రెండుగా, మరి దొరకడు. అతనితో కొన్నాళ్లు కలిసి, నాటకాల్లో నటించడం మన అదృష్టం- ఆ మహా నటుడు, దర్శకుడూ, రచయితా ఆత్మకు శాంతి కలగాలని కోరుకుం దాం- అన్నాడు. అంటే, అంత్యక్రియలకు...?

"...నేను చచ్చినా, స్మశానంకెళ్లడానికి తీరుబడి లేదు. చూసేరుగదా? హైద్రాబాద్ నుండి యిప్పుడు గోదావరికి దిగేను. అర్జంటు బెయిల్ ఆర్డరు- కోర్టులో ప్రొడ్యూస్ చెయ్యాల. ఛ, నా వృత్తి అలాంటిది. ఛస్తానాను. తప్పదు, కాంపిటీషన్లో, నిలబడాలంటే, తప్పద"న్నాడు. చావడం తప్పదన్నట్లు! నిట్టూర్పుతో వెనుదిరిగేం. అప్పటికి, ఎండ కాస్తా ముదిరింది. రోడ్ల మీద రద్దీ పెరిగింది. సిరిపురం జంక్షన్

నుండి, వస్తూ- జైల్ ఏరియా కొచ్చేం.
 బండి స్టో జేస్తూ, జైలు ఏరియా చూపుతూ-
 "...నాగ్గాని సొమ్ము వుంటే, యీ జైలు ఏరియాని కొనేద్దను. జైలుని వడగొట్టకుండా, అలాగే వుంచి ఆ జైలు గదులల్లో యెన్నెన్ని కలలు కాలిపోయాయో, యెన్నెన్ని బతుకులు కూలిపోయేయో, యెంతెంత నెత్తురూ, కన్నీరూ వొలికిందో- తెలిపే వివరాలలో ఒక ప్రదర్శన శాలగా తీర్చిదిద్దడును. పర్యాటక మానవులకి, యిది చూసి, జైలు అనే వొక వ్యవస్థ పట్ల- యేవ్యాభావం కలిగేట్లు చేసేవాణ్ణి? అని, అన్నాడువోయే భాస్కరోసారి, యీ జైలు కూల్చేసి, యింకొక్కాడ కొత్త జైలు కట్టున్నారని తెలిసి..." చెప్పాడు నరశింగరావు.

చారిత్రక జైలు, ఆనవాలు గూడా లేకుండా- చదును జేస్సి, అమ్ముకానికి సిద్దం చేసారు! ఒక నిట్టూర్పు విడిచేను. భాస్కర్ డబ్బుంటే- యేమేం చెయ్యాలనుకునేవాడో, మిత్రులకు చెప్పేవాడు. అన్నీ పదిమందికీ పనికొచ్చేవే, కోరుకునేవాడు.

కానీ, భాస్కర్ యేమీ కొనలేకపోయేడు. 'డబ్బు' అనే పదార్థం, అతని దగ్గర యెక్కువగా చేరేది కాదు, చేరినా యెక్కువ కాలం నిలిచేది కాదు. నిలవాలని, ఆశపడేవాడు కాదు!

జెను. అతను హైదరాబాద్ వెళ్లక, కొన్నాళ్లకి, కొంత 'డబ్బు' కూడగట్టేడు. దాన్ని జాగ్రత్తగా తీసుకొచ్చి, అలనాడు బాకీ కింద పోగొట్టుకున్న యింటిని కొనుక్కోడానికి ఖర్చు పెట్టేడు. ఆ సందర్భంగా, మిత్రులందర్నీ, ఊరు రప్పించి, తన యింట్లో సందడి జేసేడు.

"... ఆ డబ్బు పెట్టి, అక్కడే హైద్రాబాద్ లోనో, లేదంటే యిక్కడ విశాఖలోనో ఇల్లో, ఇంటి స్తలమో కొనాల్సిందోయే! ఈ పూర్వీకుల ఇల్లెందుకొన్నావ్?" అని మిత్రుల్లో యెవరమో అడిగేం.

పెద్ద లోగిలి. ఆరేడు గదులు. విశాలమైన వరండా. గదుల మధ్య పెద్ద హాలు. పాలరాతి గచ్చులు. పెరడులో, జామ, సపోటా, నారింజ, బొప్పాయి, పనస వంటి ఫలవృక్షాలూ, రకరకాల పూలమొక్కలూ... లోగిలంతా కలియదిరుగుతూ, భాస్కర్-

"...యీ యింట్లో మా తాతండ్రులూ, ముత్తాతలూ యెవరెవరో పుట్టి, పెరిగేరు. వాళ్లంతా, యేవేవో కలలు కని వుంటారు. తీరినవి తీరివుంటాయి. తీరిన వాటికోసమేవో తంటాలు పడుంటారు. ఏవేవో బంధాలూ, అనుబంధాలూ అల్లుకొనే వుంటారు. అల్లుకున్న వాటిలో కొన్నిటిని తెంపుకునీ వుంటారు. సరిగ్గా, ఈ లోకంలోకి వచ్చిన ప్రతి మనిషీ, యిదే పని చేసుంటాడు. కలలు గనటం, వాటికోసం తంటాలు పడటం; బంధాలు అల్లుకోడం, తెంపుకోడం- ఇంతే- మానవ జీవన సారమిదే! ఈ జీవనసారం-నాకీ యింట్లో బోధపడింది. నా కలల జన్మస్థానమిది- అందుకే కొన్నానరా..." అనన్నాడు.

అందరం ఆశ్చర్యపోయేం! అతనెప్పుడు మాటాడినా, వొక జీవిత సత్య మేదో యెరుకలోకొస్తుంది మనకు. మరి కొద్దినాళ్లకు, అటువంటి, అపురూప మయిన ఇంటినీ వొక మిత్రుడి వైద్య అవసరాల కోసం- అమ్మేసాడు!

"... కన్న కలను సాధించుకోవడమే గాదు, అవసరమైతే- సాధించిన కలను ధ్వంసం చేసుకోగలగాలి..." అనన్నాడు!

కలలూ, సాధనా, ధ్వంసం...! మిత్రమా, నిన్నందుకోలేమయ్యా- మనను బాధగా మూలిగింది.

"...నేరుగా, బండి మీద ఊరెళిపోదాం! ఎలాగూ, మన లేడీస్ రారుగదా? కావలిస్తే, ఇళ్లకు ఫోన్ జేసి చెప్పేద్దాం..." అనన్నాడు నర్సింగరావు. సరేనన్నాను.

మేము ఊరు చేరేసరికి, భాస్కర్ పార్థివ దేహాన్ని- అంత్యక్రియలకు సిద్దం చేస్తున్నారు. ఊరు, ఊరంతా, అక్కడ కుప్పబోసిన శోకంలా, కూర్చుంది. ఎవరో భాస్కర్ రాసిన, ప్రదర్శించిన నాటకాల్లోని ప్రసిద్ధ మైన పాత్రల కేరికేచర్స్ తయారుజేసి, అక్కడ ప్రదర్శనకు పెట్టేరు. మరొకాయనెవరో భాస్కర్ చిత్రపటాన్ని, తన గుండె మీద కట్టుకొని, నిలువెత్తు దుఃఖంలా నిల్చున్నాడు. పూజ తంతు పూర్తయి, పార్థివ దేహాన్ని పాడెమిదకెత్తారు. పాడె కదిలింది. గోవిందా... గోవిందా... గొంతులు పలికేయి... పాడె వెనుక నడుస్తున్న జనం...

నా ప్రక్కగా నడుస్తూ, ఒకాయన- "...హూఠ. 'అతను' యీ పొద్దు చనిపోయేడు! మనం యెప్పుడో చనిపోయేం! ఏం బతుకులు మనవి..." అనన్నాడు. తతుళ్లిపడ్డాను...!